



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ແຂວງອຸດົມໄຊ

ເລກທີ...640.../ອຊ
ວັນທີ...29...ພຶດສະພາ 2025

ຄໍາສັ່ງ

ວ່າດ້ວຍການຈັດຕັ້ງປະຕິບັດອາກອນມູນຄ່າເພີ່ມ ຢູ່ແຂວງອຸດົມໄຊ

- ອີງຕາມ ກົດໝາຍວ່າດ້ວຍການປົກຄອງທ້ອງຖິ່ນ (ສະບັບປັບປຸງ) ເລກທີ 68/ສພຊ, ລົງວັນທີ 14 ທັນວາ 2015;
- ອີງຕາມ ກົດໝາຍວ່າດ້ວຍອາກອນມູນຄ່າເພີ່ມ ສະບັບເລກທີ 60/ສພຊ, ລົງວັນທີ 28 ມິຖຸນາ 2024;
- ອີງຕາມ ໜັງສືສະເໜີຂອງພະແນກການເງິນປະຈຳແຂວງ ສະບັບເລກທີ 528/ກງຂ, ລົງວັນທີ 10 ເມສາ 2025.

ເພື່ອເຮັດໃຫ້ການຈັດຕັ້ງປະຕິບັດກົດໝາຍ ແລະ ລະບຽບການ ທີ່ຜ່ານການຮັບຮອງໃນແຕ່ລະໄລຍະມີຜົນສັກສິດ ແລະ ເປັນເຄື່ອງມືໃນການຄຸ້ມຄອງລັດ, ຄຸ້ມຄອງສັງຄົມ ຢ່າງມີຄວາມຍຸຕິທໍາ ແລະ ເປັນເອກະພາບ ໃນຂອບເຂດທົ່ວແຂວງ ອຸດົມໄຊ ໂດຍສະເພາະແມ່ນການຈັດຕັ້ງປະຕິບັດກົດໝາຍວ່າດ້ວຍອາກອນມູນຄ່າເພີ່ມ ເພື່ອຄຸ້ມຄອງການປະຕິບັດພັນທະຂອງຫົວໜ່ວຍທຸລະກິດ ເຂົ້າງົບປະມານແຫ່ງລັດໃຫ້ຖືກຕ້ອງ, ຄົບຖ້ວນ ຕາມກົດໝາຍ ເພື່ອສ້າງຄວາມເຂັ້ມແຂງໃຫ້ແກ່ງົບປະມານ ແລະ ການເງິນພາກລັດ.

ເຈົ້າແຂວງ ອອກຄໍາສັ່ງ:

1. ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ໄດ້ຂຶ້ນທະບຽນວິສາຫະກິດ ພ້ອມທັງໄດ້ຮັບເລກປະຈຳຕົວຜູ້ເສຍອາກອນ ແລະ ໄດ້ຮັບອະນຸຍາດດໍາເນີນທຸລະກິດ ຈາກຂະແໜງການທີ່ກ່ຽວຂ້ອງ ໃນຂອບເຂດທົ່ວແຂວງ ອຸດົມໄຊ ໃຫ້ເຂົ້າໃນລະບົບອາກອນມູນຄ່າເພີ່ມ ແລະ ປະຕິບັດລະບຽບການ ກ່ຽວກັບ ອາກອນມູນຄ່າເພີ່ມ (ອມພ) ຕາມກົດໝາຍ ແລະ ລະບຽບການກຳນົດ ໂດຍເລີ່ມຈາກ: ໂຮງແຮມ, ເຮືອນພັກ, ລີສອດ, ຮ້ານອາຫານ, ຮ້ານບັນເທີງ, ພັດຕະຄານ, ຮ້ານກາເຟ, ຮ້ານສ້ອມແປງລົດ, ຮ້ານມີນີມາກ, ຮ້ານຂາຍເຄື່ອງກໍ່ສ້າງ, ຮ້ານຂາຍເຄື່ອງໃຊ້ຫ້ອງການ, ຮ້ານຂາຍຄໍາ ຫຼື ວັດຖຸມີຄ່າ, ຮ້ານອາລຸຊິງ ແລະ ກຸ່ມອື່ນໆ;
2. ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ດໍາເນີນທຸລະກິດເປັນຜູ້ມອບອາກອນມູນຄ່າເພີ່ມ ເກົ່າ ແລະ ຈຸນລະວິສາຫະກິດ ເຂົ້າໃນລະບົບອາກອນມູນຄ່າເພີ່ມ ໃໝ່ ຕ້ອງຖືບັນຊີໃຫ້ຖືກຕ້ອງ ແລະ ຫັນກັບສະພາບ, ຕ້ອງນໍາໃຊ້ໃບເກັບເງິນ ແລະ ອອກໃບເກັບເງິນອາກອນມູນຄ່າເພີ່ມ ໃຫ້ແກ່ຜູ້ຊື້ ຫຼື ຜູ້ໃຊ້ບໍລິການ ໃຫ້ຖືກຕ້ອງຕາມລະບຽບການ, ໂດຍໃຫ້ເລີ່ມຄິດໄລ່ ແລະ ຈັດເກັບອາກອນມູນຄ່າເພີ່ມ ນັບແຕ່ ວັນທີ 01 ກໍລະກົດ 2025 ເປັນຕົ້ນໄປ ແລ້ວແຈ້ງ-ມອບອາກອນມູນຄ່າເພີ່ມດັ່ງກ່າວ ຢູ່ທີ່ສ່ວຍສາອາກອນບ່ອນທີ່ຕົນຂຶ້ນກັບ ກ່ອນວັນທີ 20 ຂອງເດືອນຖັດໄປ;
3. ບຸກຄົນ, ນິຕິບຸກຄົນ ແລະ ການຈັດຕັ້ງ ຜູ້ຊື້ສິນຄ້າ ແລະ ການບໍລິການ ຕ້ອງຈ່າຍອາກອນມູນຄ່າເພີ່ມ ຈາກການນໍາເຂົ້າສິນຄ້າ ຫຼື ການຊື້ສິນຄ້າ ແລະ ການບໍລິການ ຢູ່ພາຍໃນປະເທດ ລວມທັງຈາກນິຕິບຸກຄົນ

ຕ່າງປະເທດ ທີ່ບໍ່ໄດ້ຈົດທະບຽນ ຢູ່ ສປປ ລາວ ແລະ ໃຫ້ທ່ານເອົາໃບເກັບເງິນ ອາກອນມູນຄ່າເພີ່ມ ແບບເປັນເຈ້ຍ ຫຼື ແບບເອເລັກໂຕຣນິກ ນຳຜູ້ສະໜອງສິນຄ້າ ຫຼື ໃຫ້ບໍລິການ ທີ່ຢູ່ໃນລະບົບອາກອນມູນຄ່າ ເພີ່ມ ທຸກຄັ້ງທີ່ໄດ້ມີການຊື້ສິນຄ້າ ຫຼື ຊົມໃຊ້ການບໍລິການ ເພື່ອປະຕິບັດໃຫ້ຖືກຕ້ອງຕາມກົດໝາຍກຳນົດ ແລະ ເປັນຫຼັກຖານໃຫ້ແກ່ການລົງບັນຊີລາຍຈ່າຍ;

4. ຫ້າມບຸກຄົນ, ນິຕິບຸກຄົນ ແລະ ການຈັດຕັ້ງ ມີການກະທຳທີ່ເປັນການລະເມີດຂໍ້ຫ້າມ ທີ່ກຳນົດໄວ້ຢູ່ໃນກົດໝາຍວ່າດ້ວຍອາກອນມູນຄ່າເພີ່ມຢ່າງເດັດຂາດ ຖ້າບໍ່ດັ່ງນັ້ນ ຈະຖືກປະຕິບັດຕາມມາດຕະການທີ່ກຳນົດໄວ້ ໃນລະບຽບການ ຢ່າງເຂັ້ມງວດ;
5. ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ດຳເນີນທຸລະກິດ ຢູ່ໃນລະບົບອາກອນມູນຄ່າເພີ່ມ ຫາກລະເມີດກົດໝາຍ ແລະ ລະບຽບການ ກ່ຽວກັບ ອາກອນມູນຄ່າເພີ່ມ ໃຫ້ປະຕິບັດມາດຕະການ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການຄຸ້ມຄອງສ່ວຍສາອາກອນ ແລະ ກົດໝາຍວ່າດ້ວຍອາກອນມູນຄ່າເພີ່ມ ຕາມແຕ່ລະກໍລະນີ, ນອກຈາກນັ້ນ ຍັງຈະຖືກປະຕິບັດມາດຕະການເພີ່ມເຕີມ ດັ່ງນີ້:
 - ເຮັດບົດບັນທຶກຮ່ວມກ່າວເຕືອນ ເພື່ອໃຫ້ມີການປັບປຸງພາຍໃນໄລຍະເວລາ 15 ວັນ ກໍລະນີປະຕິບັດບໍ່ຄົບຖ້ວນ ຫຼື ບໍ່ສອດຄ່ອງຕາມສິດ ແລະ ໜ້າທີ່ ຂອງຜູ້ມອບອາກອນມູນຄ່າເພີ່ມ ເປັນຕົ້ນ: ບໍ່ຖືບັນຊີ ຫຼື ຖືບັນຊີບໍ່ຖືກຕ້ອງ, ບໍ່ອອກໃບເກັບເງິນທີ່ຖືກຕ້ອງໃຫ້ຜູ້ຊື້ ຫຼື ໃຊ້ບໍລິການ, ການຄິດໄລ່ເກັບ-ຫັກອາກອນມູນຄ່າເພີ່ມ ບໍ່ຖືກຕ້ອງ, ການປະກອບຂໍ້ມູນໃສ່ໃບແຈ້ງບໍ່ຖືກຕ້ອງ, ບໍ່ຍື່ນໃບແຈ້ງ, ການມອບເງິນອາກອນມູນຄ່າເພີ່ມຊັກຊ້າ, ພາຍຫຼັງທີ່ເຮັດບົດບັນທຶກ ຍັງສືບຕໍ່ເມື່ນເສີຍ ຫຼື ບໍ່ປະຕິບັດ ແລະ ອື່ນໆ;
 - ພາຍຫຼັງທີ່ເຮັດບົດບັນທຶກ 15 ວັນ ແຕ່ຫົວໜ່ວຍທຸລະກິດຍັງບໍ່ມີການປັບປຸງແກ້ໄຂ ຂະແໜງການກ່ຽວຂ້ອງ ຈະສົ່ງໂຈະກົດຈະການຊົ່ວຄາວ ເພື່ອໃຫ້ຫົວໜ່ວຍທຸລະກິດມີການປັບປຸງ ໃນໄລຍະເວລາ 30 ວັນ;
 - ກໍລະນີ ໃນໄລຍະເວລາ 30 ວັນ ທີ່ໂຈະກົດຈະການຊົ່ວຄາວ ເພື່ອປັບປຸງ ແຕ່ຫົວໜ່ວຍດັ່ງກ່າວ ຍັງບໍ່ມີການປັບປຸງແກ້ໄຂ ແມ່ນຈະຖືກຖອນໃບທະບຽນວິສາຫະກິດ, ຖອນໃບອະນຸຍາດດຳເນີນທຸລະກິດ ຫຼື ຈະຖືກລົງໂທດຕາມກົດໝາຍ ຕາມກໍລະນີເບົາ ຫຼື ໜັກ.
6. ບັນດາຂະແໜງການກ່ຽວຂ້ອງ ຊ່ວຍຊຸກຍູ້ ແລະ ນຳໃຊ້ມາດຕະການ ຕໍ່ ຜູ້ມອບອາກອນມູນຄ່າເພີ່ມ ເກົ່າ ແລະ ຈຸນລະວິສາຫະກິດ ທີ່ຕ້ອງເຂົ້າໃນລະບົບອາກອນມູນຄ່າເພີ່ມ ໃໝ່ ໃນການຕໍ່ໃບອະນຸຍາດດຳເນີນທຸລະກິດ. ນອກຈາກນີ້ ຕ້ອງໃຫ້ການຮ່ວມມື ແລະ ອຳນວຍຄວາມສະດວກ ໃນການດຳເນີນມາດຕະການ ຕໍ່ຜູ້ມອບອາກອນມູນຄ່າເພີ່ມ ທີ່ລະເມີດກົດໝາຍວ່າດ້ວຍອາກອນມູນຄ່າເພີ່ມ;
7. ໃຫ້ພະແນກການເງິນແຂວງ ຕິດຕາມ, ກວດກາ ແລະ ນຳພາ ປະຕິບັດການຖືບັນຊີ ຂອງຜູ້ມອບອາກອນມູນຄ່າເພີ່ມ ເກົ່າ ແລະ ຈຸນລະວິສາຫະກິດ ທີ່ຕ້ອງເຂົ້າໃນລະບົບອາກອນມູນຄ່າເພີ່ມ ໃໝ່ ໂດຍການຝຶກອົບຮົມ, ປະຖົມນິເທດ ໃຫ້ບັນດາຫົວໜ່ວຍທຸລະກິດ ໃຫ້ສາມາດຈັດຕັ້ງປະຕິບັດການຖືບັນຊີວິສາຫະກິດດ້ວຍຕົວເອງ, ນອກຈາກນີ້ ໃຫ້ກຳນົດເວລາຊັດເຈນ ຮັບປະກັນ ການອະນຸມັດການສົ່ງຄືນເງິນອາກອນມູນຄ່າເພີ່ມ;
8. ໃຫ້ສ່ວຍສາອາກອນປະຈຳແຂວງ ຄົ້ນຄວ້າລະບຽບການ ແລະ ຝຶກອົບຮົມ ໃຫ້ແກ່ພະນັກງານສ່ວຍສາອາກອນແຕ່ແຂວງຮອດເມືອງ ເພື່ອສ້າງຄວາມເຂັ້ມແຂງໃນການຄຸ້ມຄອງວຽກງານອາກອນມູນຄ່າເພີ່ມ ຢ່າງມີປະສິດທິພາບ ແລະ ມີປະສິດທິຜົນສູງ; ສ່ວຍສາອາກອນປະຈຳແຂວງ ແລະ ເມືອງ ຕ້ອງກຳນົດເປົ້າໝາຍ ແລະ ປະຖົມນິເທດ ວິທີການຈັດເກັບ, ການຫັກ, ການແຈ້ງ, ການມອບ, ການຂໍຄືນ ແລະ ຂັ້ນຕອນຕ່າງໆ ຂອງລະບົບອາກອນມູນຄ່າເພີ່ມ ໃຫ້ຜູ້ມອບອາກອນມູນຄ່າເພີ່ມ ເກົ່າ ແລະ ຈຸນລະວິສາຫະກິດ ທີ່ຕ້ອງເຂົ້າໃນລະບົບອາກອນມູນຄ່າເພີ່ມ ໃໝ່ ທີ່ຂຶ້ນກັບການຄຸ້ມຄອງຂອງຕົນ ໃຫ້ທົ່ວເຖິງ ແລະ ສາມາດຈັດຕັ້ງ

- ປະຕິບັດດ້ວຍຕົນເອງ ຢ່າງຖືກຕ້ອງ ແລະ ຄ່ອງແຄ້ວດີ. ພ້ອມທັງ ໃຫ້ມີການຕິດຕາມ, ກວດກາ ແລະ ແນະນຳ ການຈັດຕັ້ງປະຕິບັດ ບັນດາໜ້າວຽກທີ່ຕິດພັນກັບການຄຸ້ມຄອງອາກອນມູນຄ່າເພີ່ມ ຢ່າງເປັນປົກກະຕິ;
9. ໃຫ້ຂະແໜງງົບປະມານ ແລະ ຄັງເງິນປະຈຳແຂວງ ພິຈາລະນາ ໃນການອະນຸມັດ-ເບີກຈ່າຍເງິນ ທີ່ຕິດພັນກັບການສົ່ງຄືນ ເງິນອາກອນມູນຄ່າເພີ່ມ ໃຫ້ທັນຕາມກຳນົດເວລາ;
 10. ໃຫ້ທະນາຄານແຫ່ງ ສປປ ລາວ ສາຂາພາກເໜືອ ຊ່ວຍຊຸກຍູ້ ທະນາຄານທຸລະກິດ ແລະ ສະຖາບັນການເງິນອື່ນ ສະໜອງຂໍ້ມູນທຸລະກຳດ້ານການເງິນ ຂອງ ຜູ້ເສຍ, ຜູ້ມອບອາກອນມູນຄ່າເພີ່ມ ຕາມການສະເໜີຂອງຂະແໜງສ່ວຍສາອາກອນ ທີ່ໄດ້ກຳນົດໄວ້ໃນກົດໝາຍວ່າດ້ວຍອາກອນມູນຄ່າເພີ່ມ;
 11. ໃຫ້ຂະແໜງການເງິນ ເປັນເຈົ້າການ ສົມທົບກັບ ຂະແໜງການກ່ຽວຂ້ອງ ຈັດຕັ້ງການເຜີຍແຜ່ກົດໝາຍວ່າດ້ວຍອາກອນມູນຄ່າເພີ່ມ ແລະ ຄຳສັ່ງສະບັບນີ້ ໃຫ້ສັງຄົມຮັບຮູ້ຢ່າງທົ່ວເຖິງ ແລະ ຂະຫຍາຍຖານອາກອນມູນຄ່າເພີ່ມ ໃຫ້ສຳເລັດໃນຂອບເຂດທົ່ວແຂວງ ຕາມກົດໝາຍ ແລະ ລະບຽບການກຳນົດ;
 12. ຄຳສັ່ງສະບັບນີ້ ມີຜົນສັກສິດນັບແຕ່ວັນທີລົງລາຍເຊັນເປັນຕົ້ນໄປ.



ບຸນຄົງ ຫຼ້າຈຽມພອນ